

Gevst við rækjunum

Íslenska fyrirkonan Samherji hevur gjørt av at steingja rækjuvirkið, sum felagið hevur á Akureyri, og tey 20 starvsfólkini fáa annað arbeiði. Samherji sigur, at tey seinastu árin hava íslensku rækjuvirkini verið noydd at dúva upp á innfluttar rækjur, tí veiðan undir Íslandi er minkað burtur í einki. Hesi árin er talið á rækjuvirkjum minkað úr umleið 30 niður í fyra. Samherji sigur eisini, at raksturin á rækjuvirkinum hevur ikki borið seg síðstu árin.

Tey, sum hava arbeiðt á rækjuvirkinum á Akureyri, fáa annað arbeiði (Mynd: Vísir)



Ruth Smith savnið á framsýning i Ribe

Fríggjadagin letur Ribe Kunstmuseum upp framsýning við verkum eftir listakvinnuni Ruth Smith. Meginparturin av verkunum eftir Ruth Smith eru lænt frá Skálanum við Skála/Ruth Smith savninum í Vági, umframt at onnur verk eisini eru lænt aðrastaðni, skrivar Suðurrás. Fernisering verður fríggjadagin 18. januar kl. 16. Tá spælir bróðursonur Ruth Smith, Jens Smith eina variatión eftir William Heinesen yvir ein kingosálm. Ruth Smith framsýningin verður á Ribe Kunstmuseum fram til 30. mars. Ribe Kunstmuseum er opið týsdag til fríggjadag millum kl. 11 og 16, mánadag er stongt. Ribe Kunstmuseum liggur á Sct. Nicolaigade 10.

Føroya Kolvetni 10

Av misgáum var greinin í gjár við Faroe Petroleum 10 ár ófullkomin. Vit prenta tí greinina um føroyska oljufelagið, ið verður 10 ár í dag, í fullum líki.

Tíggju ár eru liðin, síðani Føroya Kolvetni varð stovnað. Felagið virkar í dag í øllum liðum frá leiting til framleiðslu, og landafrøðiliga spennir virkseimið frá sunnasta parti av Norðsjónum til føroyska partin av Atlantsmótinum. – At gera innrás í norska oljuvinnu var eitt týðandi lop fyrri okkum, sigur Nils Sørensen, stjóri

OLJUVINNA

Hilmar Simonsen
hilmar@sosialurin.fo

Hvør var fyrri, Atlantic Petroleum ella Føroya Kolvetni, ella – sagt við øðrum orðum – hvat var tað fyrsta føroyska oljufelagið? Ásannast má at tað er so sum so, tey komu nærum í senn, men skal ein vera neyvur, so var Føroya Kolvetni ein mánaðans tíð fyrri. Føroya Kolvetni P/F varð skrásett hjá Skráseting Føroya tann 16. januar 1998 sum fyrsta føroyska oljufelagið við tí endamáli at leita eftir og framleiða kolveti. Stovnarar vóru Nils Sørensen, Graham Stewart og Faroe Petroleum Investments Ltd. Faroe Petroleum Investments, ið er høvuðspartaeigari og fíggarfelag hjá Føroya Kolvetni, varð stovnað og skrásett á Guernsey í 1997.

Hóast tað ikki varð lýst við nakrari partabrævasølu, so hevði felagið í 1998 umleið 150 føroyskar partaeigarar, sum áttu umleið 5 prosent av samlaða partpeninginum. Hini 95 prosentini stóðu útlendskir íleggjarar og feløg fyrri.

Felagið hevur í dag eitt marknaðarvirði á børsinum AIM í London á 1,8 mia. krónur.

Valið fall á AIM í London

Róm varð ikki bygd eftir einum degi, og so er heldur ikki við Føroya Kolvetni.

Tað gingu tvey ár frá stovnan, til Føroya Kolvetni gjørdist eitt oljufelag við leitingarlovvum. Hesi fyrstu loyvini fekk felagið í føroyskum øki í samband við fyrstu loyvisrundu í 2000.

Fyri at kunna fígga seismiskar dátur í samband við fyrsta loyvisumfar hækkaði Føroya Kolvetni í mai 2000 partapeningin við 23,4 mió. krónum. Í august 2000 fekk Føroya Kolvetni tillutað leitingarloyvini 002 og 005 á føroyska landgrunninum saman við ítalska oljufelagnum Eni.

Í desember 2002 varð Faroe Petroleum sett á stovn við tí endamáli at virka sum holdingfelag hjá Føroya Kolvetni. Í 2003 var Faroe Petroleum skrásett á alternativa keypskálanum í London, AIM (Alternative Investment Market), har eini 80 oljufeløg vóru skrásett frammanundan.

Men hví valdi Faroe Petroleum at skráseta seg á AIM og ikki til dæmis keypskálanum í Keyptmannahavn ella Íslandi?

– Virðisbrævamarknaður Føroya, sum seinni kom at samstarva við tann íslenska, var ikki komin tá. Av ymsum móguleikum valdu vit AIM, sum Graham Stewart kendi best til. Eini 80 oljufeløg vóru skrásett á AIM, og hetta ger óivað, at íleggjarar skilja væl oljufeløg sum eina langtíðar ílgu, greiðir Nils Sørensen, stjóri á Føroya Kolvetni, frá.



Nils Sørensen (stjóri), Meinhard Jacobsen (nevndarlimur), og Graham Stewart (stjóri)

Í summum førum virkar AIM sum ein lopfjøl hjá smærri fyrirkonum á tann stóra partabrævamarknaðin í London, The Main Market. Kunnu vit vænta, at Føroya Kolvetni flytir yvir á Main Market í næstum?

– Vit eru um at vaksa úr AIM, har vit teljast millum tey stóru feløgin í dag. Ofta eru tað fáir men størri íleggjarar, sum gera ílögur í fyrirkonur á AIM. Men vit kundu hugsað okkum at sæð fleiri smærri íleggjarar, og tað høvdu vit ivaleyst, um vit vóru á The Main List. So tað er væl hugsandi, at vit skifta yvir á The Main

List í næstu framtíð, sigur Nils Sørensen.

Føroyar kjarnuøki

Í byrjanini vóru tað fleiri, sum skýrdu Føroya Kolvetni fyrri at vera eitt útlendskt oljufelag við føroyskum navni. Nakað var um tað, tí eini 95 prosent av partapeninginum kom frá útlendskum íleggjarum. Men sambært Nils Sørensen er Føroya Kolvetni við tíðini vorðið ”alt meiri føroyskt”.

– Har bert umleið 5 prosent av partapeninginum var føroyskur í byrjanini tosa vit í dag um ein part á

millum 15 og 20 prosent, sigur hann.

Hóast Føroya Kolvetni hevur spjatt sítt virkseimi nógv seinastu árin, har tað nú fevnir um bæði oljuleiting, meting (appraisal), og framleiðslu í ávikavist føroyskum, bretskum, hollendskum og norskum økjum, so eru Føroyar framvegis kjarnuøkið hjá felagnum.

– Vit hava brúkt 150 mió. krónur til oljuleiting við Føroyar, og vit satsa framvegis nógv upp á føroyska økið, sigur Nils Sørensen.

Hann letur ongan iva vera um, at Føroya Kolvetni ætl-

ar at luttaka í triðja útbjóðingarfari við Føroyar, sum væntandi verður í vár. Eisini ætlar Kolvetni sær at luttaka í komandi útbjóðingum í ávikavist Bretlandi og Noregi.

Í høvuðsheitnum kunnu virkisøkini hjá Føroya Kolvetni býast upp í tríggar partar: Atlantsmótið, Norðsjógvurin (norðari partur), og Norðsjógvurin (sunnari partur). Føroyska økið er partur av Atlantsmótinum, ið verður mett sum eitt øki við stórum vága, men samstundis móguleika fyrri stórum vinningi, um olja verður funnin (á enskum rópt: high